



## Frágreiðing frá MAJ nevdini

27. mars 2014

Sum vanligt vóru nakrir fundir upp undir, at MAJ virðislønirnar vóru latnar. Byrjað verður altíð við tí stóra bunkanum og so verður sáldað frá til nevdin verður samd um, hvat er virðislønarverdukt. Nevdin hevur ikki nakran ávísan leist at ganga eftir, men nýskapandi bókmentir og bókmentir, sum raka serligar málbólkar, hava verið frammarliga í huganum, tá ið farið hevur verið í gongd við úrveljingina. Í 2013 fingu hesi virðislønirnar:

Fyri fagrar bókmentir: Katrin Ottarsdóttir fyri yrkingasavnið “Eru koparrør í himmiríki” frá 2012 við hesi grundgeving: Í einum hjartanemandi og djørvum yrkingasavni lýsir Katrin viðkvæma barnið, ið verður partur av einari terrorjavnvág millum eina sálarliga óstøðuga mammu og ein víkjandi pápa. Koparrør og lýtaleykur rabarbugreytur gerast ágangandi yvirgangsamboð í eyðskildum prosayrkingum, ið lýsa eitt hjúnalag, sum úteftir fylgir teimum spælireglum, samfelagið setur, men sum innanveggja er eitt satt ræðslukabinett. Eitt djarvt og bersøgið yrkingasavn úr føroyskum jørðildi, sum viðger tabuløgd evni, ið seta síni álvarsligu spor hjá tí viðbrekna barninum.

Fyri yrkisbókmentir: Poul Jespersen fyri bókina *Rúmdin – almenn stjórnufrøði*. við hesi grundgeving: Í bókini verður livandi greitt frá longu stjórnufrøðisøguni. Við støði í lívssøguni hjá kendastu stjórnufrøðingunum fáa vit innlit í alt himmalhválvið og stødd- og alisfrøðina, sum stjórnufrøðin byggir á. Tekstur, myndir og ikki minst høvundans egnu tekningar gera eina sterka eind, sum gevur leikfólki móguleikan at kunna seg um hesi torgreiddu evni. Eingin lesari kann ivast í, at bókin byggir á drúgvar lærararoyndir og á lívlangan alsk til evnið.

Fyri mentanaravrik: Turið Sigurðardóttir við hesi grundgeving: Turið Sigurðardóttir er ein eldsál. Hon týðir og tað úr upprunamálum. Eitt nú skaldsøguna *Salka Valka* eftir Halldór Laxness, fimm bøkur um Pippi Langsokk eftir Astrid Lindgren umframt úr enskum og týskum. Turið er ein av virknastu bókmentafrøðingum okkara við týðandi ritgerðum um skaldsøgunar eftir Martin Joensen, um tjóðskaparyrkingina, og hon skrivar bókmentasøgu. Turið hevur skrivað lærubøkur, greitt ritverk til prentingar og sett altjóða málskeið í verk.

# Rithøvundafelag Føroya

Hon kveikir, stílar fyri og samstarvar. Hon hevur eitt vakið eyga fyri øllum mentanarlívi hjá børnum og vaksnum.

Vár í Ólavsstovu